

AGANEVNDIN

KÆRA 5/2021

FSF-skrivstovan upplýsir Aganevndini:	
Málsheitið: 07 Vestur kærir HB fyri vantandi skráseting av venjara við kravdum førleikakrøvum	
Deild: Betri deildin, menn	Hvør hevur reist málið: 07 Vestur
Kapping: Landskapping	Kæra móttikin: 3. aug.
Møguligt brot fram: 1. aug.	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Aganevndin staðfestir, at HB fór 2 dagar útum freistina í grein 28, stk. 1 í Loyvisreglugerðini, tá felagið í summar skifti høvuðsvenjara. Sáttmálin varð sendur FSF til kunnleika sama dag.

Aganevndin metir ikki, at talan er um so týðandi brot, at grundarlag er fyri aðrari rættarfylgju enn áttalu til HB. Talan er ikki um brot á Kappingarreglurnar fyri fótbólt, men á loyvisreglugerðina fyri 2021, sum fyrst og fremst snýr seg um fyrisingarligu viðurskiftini millum FSF og limafeløgini.

Kæran, partshoyringin og møguligt Starvsnevndarummæli

07 Vestur førir í kæru síni fram, at HB ikki hevði ein lógligt skrásettan høvuðsvenjara til dystin móti 07 Vestur 1. aug. 2021. Víst verður á, at sambært loyvisreglugerðini er kravið, at høvuðsvenjari í Betri deildini skal hava FSF A venjarapróg. Felagið førir fram, at teimum kunnugt hevur HB ikki havt venjara við A prógvíð síðani 28. juni.

HB greiðir í partshoyringini frá, at tá teirra høvuðsvenjari Jonas Dal Andersen fór úr starvi 1. juli, tók táverandi hjálparvenjarin Kevin Schindler yvir. Ætlanin var, at Kevin skuldi halda fram, men hansara A venjarapróg kom ikki uppá pláss vegna koronastøðuna og drúgvar svartíðir hjá týska fótbóltssambandinum. HB hevur eisini søkt um undantaksloyvi, men ikki fingið svar til 1. aug.

Harumframt vísir HB á, at Allan Dybczak formliga varð settur í starv sum høvuðsvenjari fyrrapartin sama dag, sum dystur varð leiktur móti 07 Vestur seinnapartin 1. aug. 2021, at Allan lýkur førleikakrøvini um A venjarapróg og at tað varð fráboðað FSF, at Allan fór at verða settur í starv, um viðurskiftini viðvíkjandi Kevin ikki vóru fingin uppá pláss til dystin 1. august.

HB viðurkennir eisini, at formkrøvini um at innsenda undirskrivaða venjararsáttmálan til FSF, ikki vóru lokin fyrr enn sama kvøld, sum dysturin varð leiktur seinnapartin.

Starvsnevndin hevur ongar viðmerkingar til málið, men FSF loyvisumsitingin hevur upplýst, at HB ikki hevur søkt um nakað undantaksloyvi, sum víst á í partshoyringini.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hevur Aganevndin málsføri at viðgera hetta mál.

AGANEVNDIN

Fakta í málinum

Sambært dómarseðilinum frá dystinum millum HB-07 Vestur, Betri deildin menn, leiktur 1. aug. kl. 16, er Kevin Schindler skrásettur sum hövuðsvenjari hjá HB. Hjálparvenjari er Mikkel Richardt Mortensen við B venjaraprógvi.

Sambært samskiptinum millum HB og FSF, verður undirskrivaður venjarasáttmáli sendir FSF 1. aug. kl. 18.36.

Í telduposti 30. juli sendir loyvisumsitingin hjá FSF HB áminning um, at HB skal tryggja, at ein persónur, ið lýkur førleikakrøvini, verður settur sum hövuðsvenjari og at upplýsing um hetta skal fráboðast FSF innan 30 dagar frá tí, at undanfarni hövuðsvenjari er farin úr starvi.

Áminningin verður send HB sama dag, sum freistin at fáa formligu viðurskiftini uppá pláss, rennir út.

31. juli svarar HB í telduposti, at um loyvisviðurskiftini ikki fáast uppá pláss viðvíkjandi Kevin Schindler til 1. aug., so verður tað Allan Dybczak, ið lýkar førleikakrøvini, sum verður settur hövuðsvenjari.

Sunnudagin 1. aug. verður hövuðsvenjarasáttmáli undirskrivaður millum HB og Allan Dybczak.

Sunnudagin 1. aug. kl. 16 spælir HB dyst í Betri deildini móti 07 Vestur, har Kevin Schindler stendur skrásettur á dómarseðilinum sum hövuðsvenjari fyri HB.

Sunnukvøldið 1. aug. verður sáttmálin millum HB og nýggja hövuðsvenjaran Allan Dybczak, sendir FSF sum uppfylging uppá áminningina frá fríggjadegnum um, at HB má fáa formligu viðurskiftini viðvíkjandi hövuðsvenjarastarvinum í rætt lag mótvegis FSF.

Lógarverkið

Grein 24 í loyvisreglugerðini ásetur krav um, at feløg, sum leika í Betri Deildini, skulu hava hövuðsvenjara og at persónar, sum verða settir í starv sum hövuðsvenjari í Betri deildini skulu lúka ávís førleikakrøv. Tað er limafelagið, sum skal síggja til, at førleika- og setanarkrøv eru lokin við A venjaraprógvi frá FSF ella samsvarandi viðurkendum prógvi, ella viðkomandi er innskrivaður og hevur lokið helmingin av venjaraútbúgvingini.

Sambært grein 28, stk. 1 hevur eitt limafelag 30 dagar til at fáa avgreitt viðurskiftini mótvegis FSF viðvíkjandi broytingar í kravda starvsfólkahópinum, haruppið tá nýggjur hövuðsvenjari skal finnast. Limafelagið hevur sambært reglunum 30 dagar at seta annað starvsfólk og skal FSF sambært grein 28, stk. 3 í loyvisreglugerðini beinanvegin hava fráboðan um broytingar í starvsfólkahópinum.

Staðfestingar, metingar og niðurstøða

Aganevndin staðfestir, at venjarasáttmáli er undirskrivaður millum HB og Allan Dybczak um hövuðsvenjarastarvið 1. august, áðrenn dystarbyrjan mótvegis 07 Vestur seinnapartin. Staðfest

AGANEVNDIN

verður eisini, at HB sendir FSF undirskrivaða sáttmálin aftaná, at dysturin móti 07 Vestur er leiktur seinnapartin sama dag.

Staðfestast kann eisini, at tað er eftir áminning frá FSF fríggjadag seinnapart, at HB svarar FSF leygardag við boðum um, at antin verður tað Kevin ella Allan, sum er høvuðsvenjari til dystin sunnudag. Hin fyrri m.a. treytað av svari úr týska fótbóltssambandinum og hin seinni, um tað ikki eydnast at fáa formligu viðurskiftini viðvíkjandi Kevin uppá pláss.

Sambært grein 28, stk. 1 í loyvisreglugerðini, er 30. juli seinasta freist hjá HB fyri rættstundis at seta ein nýggjan høvuðsvenjara í starv.

Aganevndin metir, at FSF bæði kundi og átti at mint HB á freistina um at fáa venjaraviðurskiftini í lagið nakað fyrr og ikki sama dag, sum freistin gekk út.

Aganevndin staðfestir, at HB ikki formliga hevur søkt FSF um longda freist fyri at fáa venjaraviðurskiftini í rætt lag. Aganevndin metir, at HB átti og kundi havt tryggjað sær, at sáttmálin við ein skikkaðan høvuðsvenjara varð undirskrivaður, áðrenn freistin rann út.

Hinvegin metir Aganevndin ikki, at fráboðanin 1. august. 2021 til FSF um, at HB hevur sett nýggjan høvuðsvenjara sama dag, er at rokna sum brot á freistina í grein 28, stk. 3, har ásett er, at loyvishavin skal boða frá "beinanvegin" tílík broyting er gjørd. Hinvegin er *avtalan um setan* av høvuðsvenjara gjørd 2 dagar ov seint í mun til 30 daga freistina í grein 28, stk. 1 í loyvisreglugerðini. Aganevndin metir ikki, at talan er um so týðandi brot, at grundarlag er fyri aðrari rættarfyrgju enn átaluni til HB. Talan er ikki um brot á Kappingarreglurnar fyri fótbólt, men á loyvisreglugerðina fyri 2021, sum fyrst og fremst snýr seg um fyrisitingarligu viðurskiftini millum FSF og limafeløgini.

Aganevndin metir eisini, at hóast Kevin Schindler stendur skrásettur sum høvuðsvenjari á dómarseðilinum til dystin í Betri deildini millum 07 Vestur og HB 1. aug. 2021, er hetta ikki brot á grein 28 í Kappingarreglunum fyri fótbólt, sum hevur ásetingar um dómarseðilin. Har er m.a. ásett, at allir leikarar skulu standa skrásettir á dómarseðilinum.

Sambært grein 28 í kappingarreglunum fyri fótbólt, er onki krav um, at allir venjarar skulu standa skrásettir á dómarseðilinum. Hinvegin heimilar grein 28, at Kappingarnevndin ásetur neyvari reglur um, hvørjar upplýsingar dómarseðilin skal innihalda, eitt nú viðvíkjandi venjarum. Tað framgongur eisini av Comet-skipanini, at elektroniski dómarseðilin gevur rúm fyri skráseting av høvuðsvenjara, hjálparavenjara, málmansvenjara o.s.fr. Um talan er um kravdar ella sjálvbodnar upplýsingar til FSF, tekur aganevndin ikki støðu til, men staðfestir bara, at Kappingarnevndin ikki hevur gjørt nakra reglugerð um kravdar upplýsingar á dómarseðilin, sum snúgva seg um venjarar.

Niðurstøðan er, at HB, sambært grein 8 litra a í agareglugerðini, fær eina átaluni fyri ikki at hava sett nýggjan høvuðsvenjara innanfyri 30 daga freistina, sum ásett í grein 28, stk. 1 í loyvisreglugerðini hjá FSF.

Kæruvegleiðing

Sambært grein 12 kann úrskurðurin ikki kærast til Yvirkærunevndina.

AGANEVNDIN

Staður, dagfesting og undirskrift:

Tórshavn 6. sept. 2021

Anni á Hædd

Anni á Hædd
forkvinna

Aganevndin, ið viðgjørði hesa kæru: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, sniðgevi og ráðgevi.

